

UTTAN ÚR HEIMI

Alt ella einki

Júst sum norska stjórnin fyrireikar seg til at taka avgerð um at loyva oljufeløgum at bora í Barentshavinum, boðar Statoil frá, at verða loyvi ikki givin á minst trimum leiðum, fer felagið als ikki at bora í Barentshavinum.

Sambært norska útvarpinum royna sterkar kreftir í stjórnini at forða fyrri, at feløgini sleppa at bora í einum øki, sum eitur Goliat. Men leitistjórin hjá Statoil, Tor Fjæran, sigur við NRK, at sleppur felagið ikki at bora í Goliat-økinum, fer felagið als ikki at seta borin í botnin í Barentshavinum. Leitistjórin sigur, at verða loyvi ikki givin í øllum trimum økjum, er tað ikki figgjartiliga forsvarligt at bora yvirhøvdur. Í oljvinnuni verður hildið, at Barentshavið fer at fáa størri týðning fyrri norsku vinnuna enn leiðirnar í Norðsjónum.

Tað er serliga flokkurin Vinstri, sum er ímóti at loyva oljufeløgum at bora í Goliat-økinum, sum er vestan fyrri Nordkapp. Flokkurin kann loyva feløgum at bora í hinum báðum økjum, men krevur, at myndugleikarnir áleggja oljufeløgum sera strong umhvørviskrøv.

Flogfar fekk hol á vongin

Eitt av ferðafólkunum umborð á einum flogfari hjá teiendska flogfelagnum Orient Thai Airlines varnaðist mánadagin, at eitt stórt petti bráðliga datt av øðrum vonginum.

Flogfarið var stutt í 10.000 metra hædd og var á veg úr Hong Kong til Chiang Mai í Tailandi, tá óhappið hendi. Ferðafólkið, sum varnaðist, hvat hendi, tók myndatólið og tók eina mynd av vonginum, meðan flogskiparin snaraði flogfarinum og setti kós aftur til Hongkong, har flogfarið lendi í øllum góðum.

Kanningar í Hong Kong vísu, at eitt petti, sum var 80 ferðir 100 centimetrar, var dottið av øðrum vonginum, men hví tað var dottið av, er ikki greitt.

Arnold stevndur

Ein kvinna, sum fyrr hevur lagt guvernørin í Kalifornía, Arnold Schwarzenegger, undir kynsligan ágang ímóti sær, hevur nú stevnt guvernørinum fyrri æru-meidning.

Rhonda Miller var ein av teimum sekstan kvinnunum, sum undir valstríðnum upp undir guvernørvaldið vildu vera við, at Schwarzenegger hevði gjørt seg inn á tær kynsliga. Hon sigur nú, at guvernørurin nýtti æru-meidandi orð, tá hann avsannaði skuldsetingarnar.

Undir valstríðnum segði Rhonda Miller, at Schwarzenegger hevði togað blusuna av henni, og at hann síðani hevði tikið myndir av bróstum hennara. Hetta hendi, tá filmurin "Terminator 2" bleiv tikin upp. Stuðulsmenninir hjá guvernørvalvinninum vísu hesum aftur, og teir avdúkaðu ymiskt meiri ella minni ivasamt um fortíðina hjá Rhonda Miller. Tað vísti seg kortini aftaná, at stuðulsmenninir høvdu mistikið seg, tí upplýsingar teirra snúðu seg um eina aðra kvinnu, sum eisini eitur Rhonda Miller.

AP framgongd

Í Noregi fær Arbeiðaraflokkurin stóra framgongd í einari nýggjari meiningakanning.

Kanningin, sum Gallupstovnurin hevur gjørt fyrri blaðið VG og sjónvarpið TV2, gevur Arbeiðaraflokkinum 27,5 prosent av atkvøðunum. Tað er 2,5 prosentstíg meiri, enn flokkurin fekk í einari kanning í síðsta mánað. Kanningin gevur eisini tveimum av teimum trimum stjórnarflokkunum framgongd. Høgrri fær eitt prosentstíg afturat og fær 17,5 prosent, Vinstri fær eisini eitt prosentstíg afturat og fær 3,5 prosent, meðan Kristiligi Fólkaflokkurin hjá Kjell magne Bondevik, forsætisráðharra missir 0,5 prosentstíg og fær 5,5 prosent.

Í andstöðuni er tað bara Arbeiðaraflokkurin, sum hevur framgongd. Framburðsflokkurin missir 2,5 prosent og hevur nú 20,5 prosent, og Sosialistiski Vinstriflokkurin missir 0,5 prosent og fær 16,5 prosent.

Oljufeløgini ongantið dálkað so illa sum í ár

Oljufeløgini, sum eru virkin á norska landgrunninum, hava ongantið dálkað so illa sum í ár

DÁLKING

Arni Joensen
farekst@mail.dk

Alt bendir á, at árið í ár verður metár, tá tað snýr seg um dálking hjá feløgum, sum reka oljvinnu á norska landgrunninum.

Sambært myndugleikunum mistu feløgini 1050 rúmmetrar av olju og kemiskum evnum út í havið teir

fyrstu seks mánaðarnar í ár, og tað var tvær ferðir meiri enn alt árið í fjør. Tá mistu tey 516 rúmmetrar. Út frá hesum rokna myndugleikarnir við, at feløgini hava ongantið dálkað so illa sum í ár. Tað gamla metið er frá 1999, tá oljufeløgini mistu 1121 rúmmetrar av olju og kemiskum evnum út í havið.

Oljufeløgini á norska

landgrunninum hava annars givið myndugleikunum lyfti um, at aftan á 2005 fara tey ikki at dálka havumhvørvíð. Men kunningarstjórin hjá Shell í Noregi, Einar Knudsen, sigur við NTB, at tað ber ikki til at tryggja seg ímóti slíkari dálking.

Á skíðum í býin



Rættiligur stórkavi er lagstur í fleiri av teimum stóru býunum við amerikonsku eysturstrondina. Her eru vit í býnum Portland í statinum Maine, har hesin maðurin hevur valt at taka skíðirnar fram heldur enn bilin.

"Scandinavian Star" má kannast umaftur

Fyrrverandi ovastin hjá lögregluni í Oslo heldur, at kanningararbeiðið, sum varð gjørt í sambandi við vanlukkuna við ferjuni "Scandinavian Star", má kannast. Ivaspurningarnir eru ov nógvir, sigur hann

KANNING

Arni Joensen
farekst@mail.dk

Tá 159 fólk doyðu av eldi umborð á ferjuni "Scandinavian Star" í 1990, var var Leif A. Lier lögregluovasti í Oslo. Nú sigur hann, at alt ov nógvir leysir endar eru í sambandi við vanlukkuna, og at fleiri spurningar eru framvegis ikki svaraðir.

Tí hevur hann skotið upp, at sjálvt kanningararbeiðið

aftan á vanlukkuna verður kannað. Við Dagbladet sigur Leif A. Lier, at nógvar gitingar, áskoðanir og metingar eru komnar fram aftan á vanlukkuna, og sum ikki vórðu tiknar við í sjálvum kanningararbeiðinum. Tí heldur hann, at ákærvaldið eigur at seta eina óhefta nevnd at kanna, um hald er í tí, sum er komið fram.

– Tað snýr seg ikki um at kanna, hví eldur kom í skipið. Men er haldi tað

vera neyðugt at kanna sjálvt kanningararbeiðið, sum varð gjørt her í Noregi, so vit fáa at vita, hvat vit gjørdur, og hvat vit ikki gjørdur, sigur Leif A. Lier við Dagbladet.

Í Danmark kannar statsadvokaturin í lötuni eisini eina áheitan um at taka eitt mál um "Scandinavian Star" uppaftur. Her snýr tað sum um eigaraviðurskiftini í reiðarinum og um tryggingarsvik.